

ሰንበት ዘናዝሬት

ጥሪ 10 2012 ዓ.ም. (0119/202)

አብ ብርሃን ምምልላስ፡

መዝሙር፡ ንጉሥኪ ጽዮን...። “እ ጽዮን ንጉሥኪ እቲ ሰማይን ምድርን ዝጽበይዎ ንውሉድ ወለዶ አባና መጺኡ፤ ንነገስታት ክብሪ ንዝግዝእዎ ብርሃን አኸሊል ንሰማዕታ ሽመት ካህናት ንቅድስት ቤተ ክርስቲያን ዓምዳን ጸግዐን፤ አብ ቤተ ልሔም ተወልደ አብ ናዝሬት ተሓጸነ፤ አበሳና ስለ ዘይዘከር አይሓደገናን ንሱ ኢየሱስ ክርስቶስ ስለ ዝኾነ ሓጎስ ኮነ”።

ንባባት፡ ገላትያ 1፡1-10፤ 1ዮሐ 1፡1-10፤ ግ.ሐ. 15፡22-37፤ ዮሐ 1፡1-18።

ምስባክ፡ “ናሁ ሰማዕናሁ በኤፍራታ፤ ወረክብናሁ ውስተ አመ ገዳም ንበውእ እንከሰ ወስተ አብያቲሁ ለእግዚአብሔር”።

ቅዱስ ዮሐንስ አብ ወንጌሉን አብ መልእኽትታቱን ብዛዕባ ብርሃን ይዛረብ። አብ እዋናት ልደት ስለ ዘሎና ብዛዕባ ምንጪ ብርሃን ዝኾነ ክርስቶስ ክነስተንትን እዋኑ እዩ። ባዕሉ ክርስቶስ አን ብርሃን ዓለም እዩ ኢሉና። ልደት ዝግበየ ምልክቱ ብርሃን እዩ። ንሰብአ ሰገል ብርሃን ኮኾብ ናብ ኢየሱስ ሕፃን አብጺሕዎም። ንሱት ብብርሃን ተመሪሖም ንማርያምን ዮሴፍን ሕፃንን አብ መብልዕ ማል እንከሎ ረኺቦም። ብርሃን አብ ሕይወት ኩሉ ዓቢ ጥቕሚ አልኦ። ቅዱስ ጳውሎስ አብ መዓልቲ ብርሃን እንከሎ አብ ብርሃን ተመላላሱ ይብለና። አመንቲ ኩልና ውሉደ ብርሃን ንብሃል። አተኩሮና አብ መልእኽቲ 1ዮሐንስ እዩ። ቀዳመይቲ መልእኽቲ “አብ ብርሃን ምምልላስ” ዝብል አርእስቲ ክንህባ ንኸእል። እዚ ኸአ በርባዕተ መንገድታት ክኸውን ይኸእል።

፩ ሓጢአት ካብ ምግባር ደው ብምባል፡ (1ዮሐ 1፡5-2፡2) ።

ብርሃን ዝብል ቃል አብዛ ቀዳመይቲ መልእኽቲ ሓቂ፤ ጽቡቕ፤ ከስምዕ ከሎ ጸልማት ከአ ጌጋ፤ ሕማቕ ማለት እዩ። (ዮሐ 3፡19-21፤ ኤፈ 5፡8)። አብ ብርሃን ወይ ጸልማት ምምላልስ ማለት አብ ሓቂ ወይ አብ ክፉእ ምንባር ማለት እዩ። በቲ አምላኽ ብኢየሱስ ክርስቶስ አቢሉ ዝገለጸልና ሓቂ ምንባር። ኩሉ ምስ አምላኽ ርክብ ዘለዎ ናይ ብርሃን ሕይወት፤ ጸጋን ፍቕርን ክነብር አለዎ። ሕጊ አምላኽ ከአ ክሕሉ አለዎ ብፍላይ ንኹሉ ሰብ አፍቅር ዝብል ትእዛዝ። እምነትን ፍቕርን ርኩይ መግለጺ ናይ ሓቀኛ ሕብረት ምስ አምላኽ እየን። እዚ ብዝርዝር አብ መልእኽቲ ንረኽቦ።

ቀዳማይ ተግባር አብ ብርሃን ዘጉዕዘና ካብ ኩሉ አብ ሓጢአት ዝወድቕና ተግባራት ካብ ምግባር ምስ እነቋርጽ እዩ። ሓጢአት ዝብል ቃል 27 ጊዜ ተጠቒሳ ንረኽባ። “ሓጢአት የብልናን እንተበልና ንገዛእ ርእስና ንጥብር አሎና እታ ሓቂውን አባና የላን፤ ንአምላኽ ሓሳዊ ንገብሮ ቃሉ ኸአ አባና የሎን።” ሓጢአት የብለይን ምባል ንርእስኻ ምጥፍፋእ እዩ ንብርሃን ካብ ምድላይ ከአ ይኸልክለና። ብኻልእ አዘራርባ ንሓጢአትና ክንእመን ከሎና ንአምላኽ ምሕረቱ ክህበና ማዕጾ ንኸፍተሉ። ዘገርም ነገር እዩ ግን አፍልጦን ምቕባል ወይ ምእማን ሓጢአትና ንአምላኽ አብ ሕይወትና ከመጽእ መገዲ ይኸፍት። ኩሎም ቅዱሳን ክሳብ ክንደይ ካብቲ ፍጹም ዝፈትውዎ

አምላክ ርሑቃት ምዃኖም ይለሙ ነርም። ሓደ ቅዱስ ክንብሎ ከሎና ክሳብ ክንደይ ንገዛእ ርእሱ ሓጢአተኛ ከምዝቆጽር እዩ። መጠን ምስ አምላካ ቅሩብ ርክብ ዘልኦም መጠኑ ክሳብ ክንደይ ካብኡ ዝርሓቐ ምዃኖም ይፈልጡ። ንአምላክ መጠን ዝቐረብናዮ መጠኑ ክሳብ ክንደይ ድኹማትን ውሱናት ፍጥረት ምዃና ክንፈልጥ ንክእል። ሰብ ርእሱን ዓቕሙን ክፈልጥ ኣብ አምላክ ክቐርብ ኣልኦ። ንሕና አምሳል አምላክ ኢና ምስሊ ካብቲ ቀንዲ ነገር ክሳብ ክንደይ ፍሉይ ምዃኑ ንኹሉ ብሩህ እዩ። ናይ ሰብን አምላክን ፍልልይ ከኣ ከምኡ እዩ።

ገለ ሰባት ንስሙ ክርስትያን ዝብሃሉ ንእምነቶም ኣብ ተግባር ዘየውዕልዎ ኣብ መንበረ ኑዛዜ ምስ መጹ ዝብልዎ ኣይፈልጡን። ንሕና መጠን ኣብ ብርሃን ዘሎና መጠኑ ናይ ጽላል ኣፍልጦ ኣሎና። ምስ ሓጢአት ክንባተኽ ኣይንክእልን ኢና፤ ሓጢአት ክሳብ ክንደይ ኣብ ሕይወት ከምዘሎ ከይፈለጥና።

መልእኽታት ዮሐንስ ከምኡ ወንጌሉ ብዛዕባ ፍቕሪ ጥራሕ ዝዛረብ ዘይኮነ ኣብ ገብሪ እውን የርኢ። (ዮሐ 13:33፣ 21:50)፣ 1ቆሮን 4:14)። ከም ሕጻናት እንተዘይ ኮንኩም ኣብ መንግስተ አምላክ ኣይክትኣትዉን ኢኹም (ማቴ 18:3)። ብሕያውነትናን ብገርህነትናን ከም ሕጻናት ክንከውን ኣሎና።

፪ - ኣብ ብርሃን ክንንቀሳቐስ ትእዛዛት ክንሕሉ ኣሎና ብፍላይ ከኣ ፍቕሪ (1ዮሐ 2:3- 11)።

ንአምላክ እንፈልጦ ትእዛዛቱ ምስ እንሕሉ እዩ። ንአምላክ እፈልጦ እየ ዝብል ግን ትእዛዛት ዘይሕሉ ሓሳዊ እዩ ሓቂ እውን ኣብኡ የላን። ንአምላክ ምፍላጥ ክንብል ከሎና ልዕሊ ርክብ ምግባር እዩ። ንሱ ኸኣ ንፍቕርን ንቕሩብ ርክብ ምጽዋዕ እዩ እዚ ኸኣ ኣብ ተምክሮ ወይ ናይ ሕይወት ተምክሮ ዝተሰረተ እዩ።

ኩሉ ናይ አምላክ ሓለዎ ዝተኸተለ ኣብ ሕይወት ምስ አምላክ ይነብር። ምስ አምላክ ክንነብር ከምቲ ክርስቶስ ዝገበሮ ክንገብር ይግብኣና። ንሱ መገዲ እዩ። ብሉይ ትእዛዝ ንአምላክ ብምፍቃር ይግለጽ ነሩ ማለት ብኹሉ ልብኻ ንአምላክ ምፍቃር። ንብጻይካ ኸኣ ከም ነፍስኻ ኣፍቅር።

ኣብ መጨረሻ ድራር እንከሎ ኢየሱስ ነርድእቱ ሓዲስ ትእዛዝ ሂብዎም “ከምቲ ኣነ ዘፍቀርኩኹም ነነሓድሕድኩም ተፋቕሩ” ዮሐ 13:34። ኣብ ብሉይ ኪዳን ንብጻይካ ምፍቃር ሓደ ካብቲ ካልእ ትእዛዛት እዩ ነሩ ከምኡ መን ምዃኑ ብጻይካ ንጹር ኣይነበረን (ሉቃስ 10: 29)። ኢየሱስ ልዕሊኡ እዩ ከይዱ ንተኸተልቱ ዝሓተቶም ንብጻዮም ከምርእሶም ከፍቅሩ ጥራሕ ኣይኮነን ሓትትዎም እንታይ ድኣ ከምቲ ንሱ ዘፍቀሮም ከፍቅርዎም። ነዚ ከንጽረሎም ከኣ እቲ ዝዓበየ ፍቕሪ ሓደ ሰብ ክገልጽ ዝክእል ሕይወቶም ምእንቲ ካልእ ከሕልፉ ከለዉ እዩ። ከምቲ ንሱ ዝገበሮ ምግባር። እዚ ዓይነት ፍቕሪ ንኹሉ ሰብ ዘጠቓለለ እዩ ወላ ሓደ ዝግለለ የለን። ንሱ ኸኣ እዩ መገዲ እግዚአብሔር። ፍቕሩ ንኹሉ ክፉት እዩ ከምቲ ፀሓይ ንኹሉ እትበርቕ። ዝናም ንኹሉ ከምዝውሃብ ንኹሉ እዩ። ኣብ ብርሃን ኣሎኹ እናበለ ንሓዉ/ሓፍቱ ዝጸልእ ጌና ኣብ ጸልማት ኣሎ። ኩሉ ንሓዉ/ሓፍቱ ዘፍቅር ኣብ ብርሃን ኣሎ. . . . ኩሉ ንሓዉ/ሓፍቱ ዝጸልእ ኣብ ጸልማት ኣሎ። እዚ እዩ ክንፈልጦ ዝግብኣና። ንነፍስወከፍ ሰብ ደረት ብዘይብሉ ፍቕርና ክንዝርግሓሉ ክነፍቅር። ቀሊል ግን ከኣ ክተተግብሮ ብርቱዕ። ኩሎም ነዚ ዘይክተሉ ኣብ ጸልማት ይነብሩ። ኣበይ ከምዝኸዱ እውን ኣይፈልጡን።እዚ ዓይነት ፍቕሪ ዘይብሎም ኩሎም ኣብ ጸልማት ይነብሩ።

፫ - ኣብ ብርሃን ክንንቀሳቐስ ካብ ፍቕሪ ዓለም ክንርሕቕ ይግባእ (1ዮሐ 2:12-17)።

ንዓለምን ኣብኡ ዘሎን ኣይተፍቅርዎ። ዓለም ክብሃል እንከሎ ክልተ ትርጉም ኣልኦ፤

ሀ. እዛ እንነብረላ ምድራዊት ዓለምና ከምኡ ኩሉ ህዋ የሰምዕ። ብኻልእ አዘራርባ ፍጥረት አምላኽ የሰምዕ። ዘፍጥረት 1:31። ኩሉ እግዚአብሔር ዝፈጠሮ ጽቡቕ እዩ። ወንጌል ምስ ዓለም ክንውሃሃድ ይሓተና “ ንሰኻትኩም ጨው ምድሪ ኢኹም መቐረት ምድሪ ኢኹም. . . (ማቴ 5: 13)። ንሕና ብተፈጥሮና ካብ ዓለም መጺእና ናብ ዓለም ከአ ክንምለስ ኢና። መሬት ኢኻ ናብ መረት ከአ ክትምለስ ኢኻ። አምላኽ ዝፈጠሮ ዓለም ኩሉ ንጽቡቕና ስለ ዝኾነ ክንፈትዎ ክንጥቀመሉ ይግባእ። ከምኡ ክነኽብሮ ይግባእ ፍጥረት አምላኽ ስለዝኾነ። ኢየሱስ ምስ እዚ ክንውሃሃድ ክንሕልዎ ክንጥቀመሉ መንገዲ ንሰማይ ክንገብሮ ይሓተና።

ለ. ዓለም ክብሃል እንከሎ ኩሉ አተሓሳስባ ሰባት ካብ አምላኽ ዝረሓቐ እሞ ነቲ ኢየሱስ ዝገለጸ ዝጸረር እዩ። ዓለም እንብሎ ኩሉ ካብ ናይ አምላኽ ነገር ዝወጸ ማለት እዩ። ነዚ ከምዚ ዝበለ ዓለም ዝፈቱ አብኡ አምላኽ የለን። ካብ ከምዚ ዝበለ ዓለም ክንርሕቕ ይግባእ። አብ መልእኽቱ ዮሐንስ ናይ ዓለም ነገራት ይጠቐስልና፤ ፍትወት ሥጋ፤ ናይ ዓይኒ ሃረርታ (ቅንኢ፤ ጽልኢ፤) ትዕቢት ሃብቲ፤ ናይ ሥጋ ሃረርታ፤ እዚ ኩሉ ናይ ሥጋ ነገራት የጠቓልል። ዓለም ንአምላኽ ተኪእና ክንጉዓዝ ዝደፍአና ሕሱም ጸላኢና እዩ። ልብና ሓሳብና አብኡ ገርና ንፍትወት ዓለም ኩሉ ነገርና ክንጉዕዝ ከሎና አብ ጸልማት ንነብር። ንአምላኽ የለን አብ ምባል ንበጽሕ። ዓለም ምስ እዚ ኹሉ ዘይቅኑዕ ሃረርታ ይሓልፍ እዩ እቲ ድላይ አምላኽ ዝገብር ግን ንዘለዓለም ክነብር እዩ።

፬ - አብ ብርሃን ክንቀሳቐስ ኩሉ ጊዜ ካብ ጸረ ክርስቶስ ክንጥንቀቕ አሎና(1ዮሐ 2:18-21)።

እዚአ መወዳእታ ሰዓት እያ ማለት አብ መንጎ ሞትን፣ ትንሣኤን ናይ ኢየሱስን ዳግማይ ምጽአቱ ብግርማን ፍርድን ዘሎ እዋን እዩ። ቀዳሞት ክርስትያን ናይ ኢየሱስ ዳግማይ ምጽአት አብ እዋናም ዝፍጸም ይመስሎም ነሩ። ሓደ ካብቲ ምልክታት ናይ መወዳእታ ኸአ ናይ ጸረ ክርስቶስን ሓሰውቲ መግህራን ምቕልቃሎም እዩ።

እቲ ቀንዲ ዘድሊ ካብ ሓሰውትን ጸረ ክርስቶስን ዝኾኑ ምጥንቃቕ። እንነብረላ ዘሎና ዓለም ነሽሓት ዓመታት ክትቅጽል ትኽእል ትኸውን ሓንትን ጽርይቲን ነገር እንተላ ግን ናይ ነፍስወከፍና መወዳእታ ሰዓት ርሕቕቲ አይኮነትን። ገለ ሸምጊልና ክንመውት ንኸውን ገለ ኸአ አብ ማእከላይ ዕድመ ገለ ኸአ ብዝተፈላለዩ ሕማም ድንገት ዘይተጸበፍዮ ምኽንያት ክንሓልፍ ኢና። ሎሚ ንፍለግ አይንፍለግ ክንጥንቀቕ እዋኑ እዩ። ሞት አባና ገጸ ትጉዓዝ አላ።

ቅድሚ መወዳእታ ዓለም መልእኽቲ ዮሐንስ ቀዳመይቲ ጸረ ክርስቶስ ከምጽእ እዩ ትብለና። እዚ አብ ቀዳመይትን ካልአይትን መልእኽትታት ዮሐንስ ጥራሕ እዩ ዝርከብ ። ማቴ 24:24 ማርቆስ 13:22 ብዛዕባ ሓሰውቲ መሲሓት ይነግሩ። ማርቆስ ኢየሱስ ዝበሎ ክጠቅስ ከሎ “ገለ ከምዚ እንተበለኹም ክርስቶስ አብዚ አሎ ወይ አብቲ አሎ እንተበለኹም” እይትእመኑ” ይብል። ሓሰውቲ መሲሓትን ሓሰውቲ ነብያትን ክቕልቀሉ እዮም (ማር 13:21~22)። አብ 2ተሰሎንቄ 2:3 “ ክሕደት ቅድሚ ምምጽኡ እቲ ሕጊ ዘይብሉ ሰብ እቲ ንጥፍአት ዝተመደበ ከይተገልጸ መዓልቲ ጎይታ አይትመጽእን እያም ሓደ እኳ ብገለ ነገር አየስሕትኩም”። አብ ወንጌል ማር፤ ማቴ ከምኡ አብ ራእይ ዮሐንስ አብ ክንዲ ሓደ ብዙሓት መስሓቲ ከምዝመጹ ይዛረቡ።

1ዮሐንስ ካብ ውሽጢ ማሕበርን ብደገ (ካብ ገዛእቲ ሮማውያም ንቤተክርስቲያን ዘሳድዱ) ዝመጹን ጸረ ክርስቶስ ይነግር። ቤተክርስቲያን ኩሉ ጊዜ ብውሽጥን ብደገን ዘጥቅዕዎ ክህልዉ እዮም። ጸረ ክርስቶስ ዝብሃሉ ኩሎም ናይ ሓሶት ትምህርቲ ክርስቶስ ዝዝርግሑን ዝሰብኩን እዮም። ናቶም አብ መንጎ ምርካቦም ምልክት ናይ አብ መወዳእታ ንጉዓዝ ከምዘሎና እዩ። መብዝሕትአም ንማሕበር ስለ ዝሓድጉ አባላት አይኮኑን። እቶም ብሓቂ ብመንፈስ ዝተቐብኡ እቶም ጸኒዖም ዝቕጽሉ እዮም። “ንሶም ፍልጠት ተቐቢሎም እዮም” ብኻልእ አዘራርባ ንሶም ቅኑዕ ምርካብ

ምስ ኢየሱስን አምላኸን አልአም። እቲ ፍልጠት ከአ አብ ናይ ነፍስወከፎም ዝተሰረት ተመክሮ እምበር ካብዝን ካብትን ዝተአከበ ሓሳባት አይኮነን።

ሎሚ ኩልና ከምእንርእዮ ዘሎና ካብ ውሽጥና ብደገን ብምፍላጥ ወይ ብዘይ ፍላጥ በኾኽ ዝብሉ ነቲ ሓቀኛ ርድኢት መንግስቲ አምላኽ ኢየሱስ ዘመሓላለፎ ከናእሱ ወይ ብናቶም መንገዲ ዘቕርቡ እንርእዮ ዘሎና ጉዳይ እዩ። በዚ ክገርመና የብሉን። አብ ወንጌልን አብ ጽሑፋት ሓዲስ ኪዳንን ብንጹር ተነገሩና አሎ። ብዙሓት ነቲ ቀንዲ እምነትና ተልእኮና ከጥቅፁ እዮም። እቲ ቀንዲ ንሕና ከመይ ኢልና ከም እንምልስ እዩ። እቲ ዝበለጸ መልሲ ንሕና ብግብርን ቃልን ክንምልስ ክንክእል ከሎና እዩ። አብ ሓቅን ፍቕርን ዝተመስረት መልሲ ክንህብ ከሎና እዩ።

ነዚ አብ ምንጪ ብርሃን ዝኾነ ክርስቶስ ክንኦቱ ዝዕድመና እዋናት ዘመነ ልደትን ጥምቀትን ብፍሉይ ሕልናዊ መርመራ ገርና ክንጥቀመሉ፣ ጉዕዞ ሕይወትና ብብርሃን መድሓኒና ክንቅጽሎ። አብ ሕልናና ርክባትናን ከአ መንፈስ ደቂ ብርሃን ክነዕዝዝ ንጽግር።

አደ ብርሃን ዝኾነት እሞ ንብርሃን ወዳ ብዝያዳ ዝረአየት አደና ማርያም ብርሃን ወድኺ ተኸቲልና ሓቀኛ መንገዱን ትምህርቱን ንክንክተል ሓግዝና ንበላ። ብርሃኑን ጽድቁን ክመርሓናን ናብኡ ክወስዳናን ይልክኻልና። አቦ ብርሃን አምላኽና ኩሉ ጊዜ ብርሃን ሓቂ እንኸተል ይግበረና።

አባ ንጉሠ ፍሥሓ